

பெற்றோருக்கான கணிதப் பயிலரங்குக்கு நல்ல வரவேற்பு



பயிலரங்கில் பல பெற்றோர்கள் பங்கேற்று பலன் அடந்தனர் என்று சிண்டா தெரிவித்தது. படம்: சிண்டா

சிண்டாவும் ஜமால் முகமது கல்லூரி முன்னாள் மாணவர்கள் சங்கத்தின் சிங்கப்பூர் கிளையும் இணைந்து, இம்மாதம் 19ம் தேதியன்று “உங்கள் குழந்தைகள் கணிதத்தில் சிறந்த மதிப்பெண்கள் பெற எவ்வாறு உதவலாம்?” என்ற தலைப்பில் பெற்றோர்களுக்கான கணிதப் பயிலரங்கை நடத்தின.

இந்தப் பயிலரங்கின் முக்கிய அம்சமாக பிள்ளைகளின் கல்வியில், குறிப்பாக கணிதப்பாடத்தில் பெற்றோர்களின் பங்கு பற்றியும் கற்பதற்கான சிறந்த சூழ்நிலையை எவ்வாறு அமைக்கலாம் என்பதைப் பற்றியும் கணித விரிவுரையாளரும் முன்னாள் மாணவர் சங்க உறுப்பினருமான திரு அமானுல்லா விரிவாக விளக்கினார்.

சிண்டாவின் இருபதாம் ஆண்டு நிறைவை ஒட்டி வெளியிடப்பட்ட அறிக்கையில், சமூகத்திலுள்ள பிற சமூக அமைப்புகளுடன் இணைந்து செயல்படுவதன் மூலம், கூடுதலாக மாணவர்களுக்கும் பெற்றோர்களையும் சென்றடைய முடியும் என்பதை இந்தக் கணிதப் பயிலரங்கும் மெய்பித்துள்ளது.

26 ஆண்டுகள் கணிதம் கற்றல் கற்பித்தலில் அனுபவம் வாய்ந்த திரு அமானுல்லாவின் கணிதம் கற்றல்,

கற்பித்தல் தொடர்பான உத்திகளும் ஆலோசனைகளும் வந்திருந்த பெற்றோர்களுக்குப் பெரும் உதவியாக இருந்தன.

இந்தப் பயிலரங்கில் கலந்துகொண்ட சிண்டாவின் ‘ஸ்டெப்’ துணைப்பாட வகுப்பு மாணவரின் தந்தையான திரு ஷபீர் ஹலிசேன், கணிதம் கற்றல் தொடர்பான பல முக்கியமான தகவல்களைத் தான் கற்றுக்கொண்டதாகத் தெரிவித்தார்.

இந்தியச் சமூகத்திலுள்ள ஏனைய பெற்றோர்களும் இம்மாதிரியான பயிலரங்குகளில் பங்கேற்று பயன் அடைய வேண்டும் என்றும் அவர் கேட்டுக் கொண்டார்.

சிண்டா, எதிர்வரும் காலங்களில் ஜமால் முகமது கல்லூரி முன்னாள் மாணவர்கள் சங்கம் போன்ற பிற சங்கங்களுடன் இணைந்து பற்பல நடவடிக்கைகளில் ஈடுபட திட்டம் கொண்டுள்ளது.

இம்மாதிரியான கூட்டு முயற்சிகளின் மூலம் இந்தியச் சமுதாயத்தில் பாலர் பள்ளியின் முக்கியத்துவம் தொடர்பான விழிப்புணர்ச்சியையும் கணிதப்பாடத்தின் முக்கியத்துவத்தையும் அதிகம் வலியுறுத்த அது முற்படும்.